



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

2 ta' Settembru 2015*

“Rinviju għal deċizzjoni preliminari — Status ta' ċittadini ta' pajjiżi terzi li jkunu residenti għat-tul — Direttiva 2003/109/KE — Leġislazzjoni nazzjonali — Hruġ u tiġdid tal-permess ta' residenza — Kundizzjoni — Kontribuzzjoni finanzjarja obligatorja — Ammont tmien darbiet oġġla minn dak għall-kisba tal-karta ta' identità nazzjonali — Ksur tal-principji tad-Direttiva 2003/19/KE”

Fil-Kawża C-309/14,

li għandha bhala suġġett talba għal deċizzjoni preliminari skont l-Artikolu 267 TFUE mressqa mit-Tribunale amministrativo regionale per il Lazio (l-Italja), permezz ta' deċizzjoni tas-17 ta' Dicembru 2013, li waslet fil-Qorti tal-Ġustizzja fit-30 ta' Ġunju 2014, fil-proċedura

Confederazione Generale Italiana del Lavoro (CGIL),

Istituto Nazionale Confederale Assistenza (INCA)

vs

Presidenza del Consiglio dei Ministri,

Ministero dell'Interno,

Ministero dell'Economia e delle Finanze,

IL-QORTI TAL-ĠUSTIZZJA (It-Tieni Awla),

komposta minn R. Silva de Lapuerta (Relatur), President tal-Awla, J.-C. Bonichot, A. Arabadjiev, J. L. da Cruz Vilaça u C. Lycourgos, Imħallfin,

Avukat Ġenerali: Y. Bot,

Reġistratur: L. Carrasco Marco, Amministratur,

wara li rat il-proċedura bil-miktub u wara s-seduta tas-16 ta' April 2015,

wara li kkunsidrat l-osservazzjonijiet ipprezentati:

- għall-Confederazione Generale Italiana del Lavoro (CGIL), minn V. Angiolini, L. Formilan u L. Santini, avvocati,
- għall-Istituto Nazionale Confederale Assistenza (INCA), minn V. Angiolini, L. Formilan u L. Santini, avvocati,

* Lingwa tal-kawża: it-Taljan.

- għall-Gvern Taljan, minn G. Palmieri, bħala aġent, assistita minn G. Palatiello, avvocato dello Stato,
- għall-Gvern Franciż, minn F.-X. Bréchet u D. Colas, bħala aġenti,
- għall-Gvern Pollakk, minn B. Majczyna, bħala aġent,
- għall-Kummissjoni Ewropea, minn M. Condou-Durande u A. Aresu, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttiva tal-Kunsill 2003/109/KE, tal-25 ta' Novembru 2003, dwar l-istatus ta' ċittadini ta' pajjiżi terzi li jkunu residenti għat-tul (ĠU Edizzjoni Speċjali bil-Malti, Kapitolu 19, Vol. 6, p. 272), kif emendata bid-Direttiva 2011/51/UE tal-Parlament Ewropew u tal-Kunsill, tal-11 ta' Mejju 2011 (ĠU L 132, p. 1, iktar 'il quddiem id-“Direttiva 2003/109”).
- 2 Din it-talba giet ipprezentata fil-kuntest ta' tilwima bejn il-Confederazione Generale Italiana del Lavoro (iktar 'il quddiem iċ-“CGIL”) flimkien mal-Istituto Nazionale Confederale Assistenza (iktar 'il quddiem l-“INCA”), u l-Presidenza del Consiglio dei Ministri (Presidenza tal-Kunsill tal-Ministri), flimkien mal-Ministero dell'Interno (Ministeru tal-Intern) u mal-Ministero dell'Economia e delle Finanze (Ministeru tal-Ekonomija u tal-Finanzi), għall-finijiet tal-annullament ta' digriet adottat minn dawn iż-żewġ ministeri, fis-6 ta' Ottubru 2011, dwar il-kontribuzzjoni li għandha tithallas għall-ħruġ u t-tigdid tal-permess ta' residenza (GURI Nru 304, tal-31 ta' Diċembru 2011, iktar 'il quddiem id-“digriet 2011”), kif ukoll kull att preparatorju, konsekuttiv jew konness.

Il-kuntest ġuridiku

Id-dritt tal-Unjoni

- 3 Skont il-premessi 9, 10 u 18 tad-Direttiva 2003/109:
 - “(9) Il-konsiderazzjonijiet ekonomiċi ma għandhomx ikunu bażi għar-rifjut ta' l-għoti ta' status ta' residenti għal perjodu fit-tul u ma għandhomx ikunu kunsidrati bħala li jfixxklu l-kondizzjonijiet rilevanti.
 - (10) Għandu jiġi preskritt sett ta' regoli li jirregolaw il-proċeduri għall-eżami ta' l-applikazzjoni għall-istatus ta' residenti ta' perjodu twil ta' żmien. Dawk il-proċeduri għandhom ikunu effettivi u manigġabbli, u jaġtu kont ta' l-ammont normali tax-xogħol ta' l-amministrazzjonijiet ta' l-Istati Membri, kif ukoll ikunu trasparenti u ġusti, sabiex joffru ċ-ċertezza legali adattata lil dawk konċernati. Dawn ma għandhomx jikkostitwixxu mezz biex ifixxklu l-eżerċizzju tad-dritt tar-residenza.

[...]

(18) L-istabbiliment ta' kondizzjonijiet li skond dawn id-dritt tar-residenza fi Stat Membru ieħor jista' jiġi akkwistat minn ċittadini ta' pajjiżi terzi li ikunu residenti għat-tul għandu jikkontribwixxi għal ksib effettiv tas-suq intern bħala zona li fiha il-moviment hieles ta' persuni jiġi assigurat. Dan jista' ukoll jikkostitwixxi fattur prinċipali ta' mobilità, notevolment fis-suq ta' l-impiegi ta' l-Unjoni."

4 Taħt it-titolu "Permess [UE] ta' residenza għal residenti għat-tul", l-Artikolu 8(2) tal-imsemmija direttiva jipprovdi:

"L-Istati Membri għandhom joħroġu Permess [UE] ta' residenza għal residenza għat-tul lir-residenti għat-tul. Il-permess għandu ikun validu għal ta' l-anqas hames snin; dan għandu ma' l-applikazzjoni jekk meħtieġa, jiġġedded awtomatikament malli jiskadi."

5 L-Artikolu 19 tad-Direttiva 2003/109, intitolat "Eżami ta' l-applikazzjonijiet u l-ħruġ tal-permess ta' residenza", jipprovdi:

"[...]

2. Jekk il-kondizzjonijiet li hemm provvidiment dwarhom fl-Artikoli 14, 15 u 16 jiġu sodisfatti, allura, bla ħsara għad-dispożizzjonijiet li jirrelataw mal-politika pubblika, is-sigurtà pubblika u s-saħħa pubblika, it-tieni Stat Membru għandu joħroġ lir-resident għat-tul permess ta' residenza li jiġġedded. Il-permess ta' residenza għandu, b'applikazzjoni, jekk meħtieġ, jiġġedded malli jiskadi. It-tieni Stat Membru għandu jinforma lill-ewwel Stat Membru bid-deċiżjoni tiegħu.

3. It-tieni Stat Membru għandu joħroġ lill-membri tal-familja ta' residenti għat-tul permessi ta' residenza li ikunu validi għall-istess perjodu bħal dak tal-permess maħruġ lir-residenti għat-tul."

Id-dritt Taljan

6 L-Artikolu 5(2b) tad-Digriet Legiżlattiv Nru 286/1998, tal-25 ta' Lulju 1998, dwar test uniku tad-dispożizzjonijiet li jirrigwardaw il-legiżlazzjoni dwar l-immigrazzjoni u r-regoli dwar il-kundizzjoni tal-barrani (suppliment ordinarju għall-GURI Nru 191, tat-18 ta' Awwissu 1998), inkluż f'dan id-digriet legiżlattiv permezz tal-Artikolu 1(22)(b) tal-Liġi Nru 94, tal-15 ta' Lulju 2009, dwar dispożizzjonijiet fil-qasam ta' sigurtà pubblika (suppliment ordinarju għall-GURI Nru 170, tal-24 ta' Lulju 2009), jipprovdi:

"It-talba ta' ħruġ u ta' tiġdid ta' permess ta' residenza għandu jkun suġġett għall-ħlas ta' kontribuzzjoni, li l-ammont tagħha għandu jkun stabbilit bejn minimu ta' EUR 80 u massimu ta' EUR 200 b'digriet tal-Ministeru tal-Ekonomija u tal-Finanzi, b'konsultazzjoni mal-Ministru tal-Intern, li jistabbilixx barra minn hekk il-modalitajiet ta' ħlas kif ukoll il-modalitajiet ta' implementazzjoni tal-Artikolu 14a(2) [tad-Digriet Legiżlattiv Nru 286/1998]. Il-ħlas tal-kontribuzzjoni ma huwiex meħtieġ għall-ħruġ u t-tiġdid tal-permess ta' residenza minhabba l-ażil, l-applikazzjonijiet għall-ażil, għall-protezzjoni sussidjarja, għall-permess ta' residenza minhabba raġunijiet umanitarji."

7 L-Artikolu 14a tad-Digriet Legiżlattiv Nru 286/1998 jistabbilixxi u jirregola l-Fond għar-ripatrijazzjonijiet ("Fondi rimpatri") kif ġej:

"1. Għandu jiġi stabbilit Fond għar-ripatrijazzjonijiet fi ħdan il-Ministero dell'Interno, sabiex jiġu ffinanzjati l-ispejjeż marbuta mar-ritorn tal-barranin lejn il-pajjiż ta' oriġini jew ta' provenjenza tagħhom.

2. Nofs il-kwota miksuba mill-ġbir tal-kontribuzzjoni msemmja fl-Artikolu 5(2b), kif ukoll il-kontribuzzjonijiet eventwalment previsti mill-Unjoni Ewropea għall-għanijiet segwii mill-Fond għandu jiġi ttrasferit lill-Fond. Il-kwota residwa tal-kontribuzzjoni msemmija fl-Artikolu 5(2b) għandha tiġi ttrasferita lejn l-estimi tal-baġit tal-Ministeru tal-Intern, biex jiġu koperti l-ispejjeż marbuta mal-investigazzjoni tal-applikazzjonijiet ta' hrug u ta' tiġdid tal-permessi ta' residenza.”
- 8 Id-Digriet 2011, adottat skont l-Artikoli 5(2b) u 14a tad-Digriet Legiżlattiv Nru 286/1998, jiffissa l-ammont tal-kontribuzzjonijiet li għandhom jithallsu għall-hrug u t-tiġdid ta' titolu ta' residenza skont kif ġej:
- “a) EUR 80 għall-permessi ta' residenza ta' tul ta' zmien oġhla minn tliet xhur u inqas minn jew ugwali għal sena;
- b) EUR 100 għall-permessi ta' residenza ta' tul ta' zmien oġhla minn sena u inqas minn jew ugwali għal sentejn;
- c) EUR 200 għall-hrug tal-permess ta' residenza KE għar-residenti għat-tul u għall-applikanti għal permess ta' residenza fis-sens tal-Artikolu 27(1)(a) tad-Digriet Legiżlattiv Nru [286/1998].”
- 9 Minkejja li d-deċiżjoni tar-rinviju ma tinkludi ebda riferiment għal dispożizzjonijiet nazzjonali oħra li jistabbilixxu somom oħra li għandhom jithallsu għall-hrug u t-tiġdid tal-permessi ta' residenza, mill-osservazzjonijiet imressqa mill-Kummissjoni Ewropea kif ukoll miċ-CGIL u l-INCA jirriżulta li, skont il-legiżlazzjoni Taljana preezistenti, li għadha fis-seħh, għall-hrug u t-tiġdid tal-permessi ta' residenza għandu jithallas ammont totali ta' EUR 73.50, indipendentement mit-tul ta' zmien tal-permess ta' residenza, minbarra l-kontribuzzjonijiet previsti mid-Digriet 2011.
- 10 B'mod partikolari, mill-osservazzjonijiet tal-Kummissjoni jirriżulta li, skont l-Artikolu 7sb(1)(b) tad-Digriet Liġi Nru 7, tal-31 ta' Jannar 2005, li jipprovdi dispożizzjonijiet urġenti għall-università u għar-riċerka, għall-patrimonju u għall-attivitajiet kulturali, għat-twettiq tax-xoġhlijiet strateġiċi kbar, għall-mobbiltà tal-ufficjali pubbliċi u għas-simplifikazzjoni tal-formalitajiet relatati mal-kontribuzzjonijiet tal-bolla u mat-taxxi ta' konċessjoni, li ġie kkonvertit f'liġi, b'emendi, permezz tal-Liġi Nru 43, tal-31 ta' Marzu 2005, il-permessi ta' residenza f'forma kartacea għandhom jiġu ssostitwiti, meta ssir l-applikazzjoni għall-ewwel hrug jew tiġdid tagħhom, b'permessi ta' residenza elettronici konformement mar-Regolament tal-Kunsill (KE) Nru 1030/2002, tat-13 ta' Ġunju 2002, li jippreskrivi format uniformi għall-permessi ta' residenza għaċ-ċittadini ta' pajjiż terz (ĠU Edizzjoni Speċjali bil-Malti, Kapitolu 19, Vol. 6, p. 3), u dan mill-1 ta' Jannar 2006.
- 11 Konformement mal-Artikolu 1 tad-digriet tal-Ministru tal-Ekonomija u tal-Finanzi tal-4 ta' April 2006 li jiffissa l-ammont tal-ispejjeż li għandhom jithallsu mill-applikanti għall-permess ta' residenza elettroniku, l-ammont ta' dawn l-ispejjeż huwa ffixsat għal EUR 27.50, inkluża t-taxxa fuq il-valur miżjud.
- 12 Skont l-artikolu uniku tad-digriet tal-Ministru tal-Intern tat-12 ta' Ottubru 2005, li jiffissa l-ammont tal-oneru fuq il-persuna kkonċernata għall-hrug u għat-tiġdid tal-permessi u tat-titoli ta' residenza fil-kuntest tal-ftehim konkluz fis-sens tal-Artikolu 39(4a) tal-Liġi Nru 3, tas-16 ta' Dicembru 2003, l-ispiza għas-servizz li għandu jhallas l-applikant għal din it-tip ta' procedura hija ffixsata għal EUR 30.
- 13 Fl-aħħar nett, konformement mal-parti 1 tal-Artikolu 4 tat-tariffa li tinsab fl-Anness A tad-Digriet Nru 642 tal-President tar-Repubblika, tas-26 ta' Ottubru 1972, li jipprovdi regolamentazzjoni tal-kontribuzzjonijiet tal-bolla, fil-verżjoni tiegħu applikabbli għall-kawża prinċipali, l-ammont tal-kontribuzzjoni tal-bolla għall-hrug jew it-tiġdid tal-permessi ta' residenza huwa stabbilit b'mod fiss għal EUR 16.

Il-kawża prinċipali u d-domanda preliminari

- 14 Iċ-CGIL u l-INCA, talbu lit-Tribunale amministrativo regionale per il Lazio (tribunal amministrattiv reġjonali għar-reġjun ta' Lazio) l-annullament tad-Digriet 2011, fejn sostnew li l-kontribuzzjoni li għandha tithallas, skont dan id-digriet, għall-ħruġ u t-tiġdid ta' permess ta' residenza lil ċittadini ta' pajjiżi terzi ma hijiex ekwa u/jew hija sproporzjonata.
- 15 Il-qorti tar-rinviju qieset li kien meħtieġ li tiġi eżaminata *ex officio* l-konformità, mad-dispożizzjonijiet tad-dritt tal-Unjoni f'dan ir-rigward, tar-regoli nazzjonali li jimponu, billi jiffissaw b'mod partikolari limiti fil-leġizlazzjoni ta' implementazzjoni, il-ħlas ta' kontribuzzjoni għall-ħruġ ta' permess ta' residenza.
- 16 F'dan ir-rigward, il-qorti tar-rinviju, billi strahet fuq is-sentenza Il-Kummissjoni vs Il-Pajjiżi l-Baxxi (C-508/10, EU:C:2012:243), tosserva li l-leġizlazzjoni tal-Istat Membru kkonċernat jista' josserva l-prinċipji msemmija mid-Direttiva 2003/109 biss jekk l-ammont tal-kontribuzzjonijiet mitluba, li jistgħu madankollu jvarjaw ġewwa sensiela ta' valuri, ma jilhqux, mill-iktar valur żgħir, somma li tkun sproporzjonatament għolja u għaldaqstant sproporzjonata meta mqabbla mal-ammont dovut miċ-ċittadini tal-istess Stat sabiex jiksbu titolu analogu bħal karta nazzjonali ta' identità.
- 17 B'mod partikolari, il-qorti tar-rinviju tfakkar li, fis-sentenza Il-Kummissjoni vs Il-Pajjiżi l-Baxxi (C-508/10, EU:C:2012:243), tqiesu li huma inkompatibbli mal-prinċipji ddikjarati mid-Direttiva 2003/109 id-dispożizzjonijiet tal-ordinament ġuridiku tar-Renju tal-Pajjiżi l-Baxxi li kien jipprovdi, u dan sa mill-iżgħar valur tal-kontribuzzjoni mitluba għall-ħruġ ta' titolu ta' residenza, ammont ugwali għal madwar seba' darbiet dak meħtieġ għall-ħruġ ta' karta nazzjonali ta' identità għal ċittadin tal-Istat Membru kkonċernat.
- 18 Fid-dawl tal-fatt li l-ispiza għall-ħruġ tal-karta ta' identità nazzjonali fl-Italja hija attwalment ta' madwar EUR 10, skont il-qorti tar-rinviju, u li l-inqas ammont iffissat mid-Digriet 2011 huwa ta' EUR 80, b'tali mod li l-oneru finanzjarju impost fuq iċ-ċittadin ta' pajjiż terz sabiex jikseb il-ħruġ ta' permess ta' residenza fit-territorju nazzjonali huwa madwar tmien darbiet oġġla, din il-qorti tesprimi dubji fir-rigward tal-konformità tad-dispożizzjonijiet nazzjonali inkwistjoni fil-kawża prinċipali mal-prinċipji tad-Direttiva 2003/109, fid-dawl tas-sentenza Il-Kummissjoni vs Il-Pajjiżi l-Baxxi (C-508/10, EU:C:2012:243).
- 19 F'dawn iċ-ċirkustanzi, it-Tribunale amministrativo regionale per il Lazio ddeċieda li jissospendi l-proċeduri quddiemu u li jagħmel id-domanda preliminari segwenti lill-Qorti tal-Ġustizzja:

“Il-prinċipji stabbiliti mid-Direttiva 2003/109 [...] kif emendata u kkompletata suċċessivament, jipprekludu leġizlazzjoni nazzjonali, bħal dik stabbilita bl-Artikolu 5(2b) tad-Digriet Leġizlattiv Nru 286, tal-25 ta' Lulju 1998, li tipprovdi li ‘t-talba ta' ħruġ u ta' tiġdid ta' permess ta' residenza għandu jkun suġġett għall-ħlas ta' kontribuzzjoni, li l-ammont tagħha għandu jkun stabbilit bejn minimu ta' EUR 80 u massimu ta' EUR 200 b'digriet tal-Ministru tal-Ekonomija u tal-Finanzi, b'konsultazzjoni mal-Ministru tal-Intern, li jstabbilixx barra minn hekk il-modalitajiet ta' ħlas [...]', fejn b'tali mod jiġi stabbilit ammont minimu tal-kontribuzzjoni ta' madwar tmien darbiet tal-ispiza għall-ħruġ ta' karta tal-identità nazzjonali?”

Fuq id-domanda preliminari

- 20 Permezz tad-domanda tagħha, il-qorti tar-rinviju tistaqsi, essenzjalment, jekk id-Direttiva 2003/109 tipprekludix leġizlazzjoni nazzjonali, bħal din inkwistjoni fil-kawża prinċipali, li timponi liċ-ċittadini ta' pajjiżi terzi, li japplikaw għall-ħruġ jew it-tiġdid ta' permess ta' residenza fl-Istat Membru kkonċernat, il-ħlas ta' kontribuzzjoni li l-ammont tagħha jvarja bejn EUR 80 u EUR 200.

- 21 Preliminarjament, għandu jittfakkar li, hekk kif jirriżulta mill-premessi 4, 6 u 12 tad-Direttiva 2003/109, l-għan prinċipali ta' din tal-aħħar huwa l-integrazzjoni taċ-ċittadini ta' pajjiżi terzi li huma residenti fit-tul fl-Istati Membri (sentenza Il-Kummissjoni vs Il-Pajjiżi l-Baxxi, C-508/10, EU:C:2012:243, punt 66).
- 22 Għandu jiġi osservat li l-Qorti tal-Ġustizzja diġà rrikonoxxiet li l-Istati Membri jistgħu jissuġġettaw il-ħruġ ta' permessi u ta' titoli ta' residenza skont id-Direttiva 2003/109 għall-ħlas ta' kontribuzzjonijiet u li, fl-iffissar tal-ammont ta' dawn il-kontribuzzjonijiet, huma jgawdu minn margni ta' diskrezzjoni (sentenza Il-Kummissjoni vs Il-Pajjiżi l-Baxxi, C-508/10, EU:C:2012:243, punt 64).
- 23 Madankollu, il-Qorti tal-Ġustizzja ppreċiżat li s-setgħa diskrezzjonali mogħtija lill-Istat Membri f'dan ir-rigward ma hijiex mingħajr limiti, u li dawn tal-aħħar ma jistgħux japplikaw leġiżlazzjoni nazzjonali li tista' tippregudika t-tweġiq tal-għanijiet segwiti mid-Direttiva 2003/109 u, għalhekk, li ċċaħdilha l-effettività tagħha (ara s-sentenza Il-Kummissjoni vs Il-Pajjiżi l-Baxxi, C-508/10, EU:C:2012:243, punt 65).
- 24 Barra minn hekk, konformement mal-prinċipju ta' proporzjonalità, li jagħmel parti mill-prinċipji generali tad-dritt tal-Unjoni, il-miżuri għall-implementazzjoni tad-Direttiva 2003/109 għandhom ikunu idonei għat-tweġiq tal-għanijiet ta' din id-dispożizzjoni u ma għandhomx imorru lil hinn minn dak li hu neċessarju sabiex dawn jinkisbu (ara, f'dan is-sens, is-sentenza Il-Kummissjoni vs Il-Pajjiżi l-Baxxi, C-508/10, EU:C:2012:243, punt 75).
- 25 Għalhekk, għalkemm l-Istati Membru jistgħu jissuġġettaw il-ħruġ tal-permessi ta' residenza taħt id-Direttiva 2003/109 għall-gbir tal-kontribuzzjonijiet, xorta jibqa' l-fatt li, konformement mal-prinċipju ta' proporzjonalità, il-livell li fuqu dawn huma ffixxati ma għandux ikollu la bħala għan u lanqas bħala effett li johloq ostakolu għall-kisba ta' status ta' resident għat-tul mogħti minn din id-direttiva kif ukoll ta' drittijiet oħra li jirriżultaw minn dan l-istatus, inkella jiġu ppreġudikati kemm l-għan segwit minn din id-direttiva kif ukoll l-ispiritu tagħha (ara, f'dan is-sens, is-sentenza Il-Kummissjoni vs Il-Pajjiżi l-Baxxi, C-508/10, EU:C:2012:243, punt 69).
- 26 F'dan ir-rigward, mid-deċiżjoni tar-rinviju jirriżulta li l-ammont tal-kontribuzzjoni inkwistjoni huwa ta' EUR 80 għall-ħruġ u t-tiġdid tal-permessi ta' residenza ta' tul ta' żmien oġhla minn tliet xhur u inqas minn jew ugwali għal sena, ta' EUR 100 għall-permessi ta' residenza ta' tul ta' żmien oġhla minn sena u inqas minn jew ugwali għal sentejn, u ta' EUR 200 għall-ħruġ tal-permess ta' residenza UE għar-residenti għat-tul.
- 27 Issa, l-effett finanzjarju ta' kontribuzzjoni bħal din jista' jkun kunsiderevoli għal ċerti ċittadini ta' pajjiżi terzi li jissodisfaw il-kundizzjonijiet previsti mid-Direttiva 2003/109 għall-għoti tal-permessi ta' residenza msemmija minnha, u dan huwa wisq iżjed minnu meta, fid-dawl tat-tul ta' żmien ta' permessi bħal dawn, dawn iċ-ċittadini jkunu kostretti jitolbu t-tiġdid tat-titoli tagħhom pjuttost ta' spiss u li, mal-ammont ta' din l-istess kontribuzzjoni jista' jidied dak ta' kontribuzzjonijiet oħra previsti mil-leġiżlazzjoni nazzjonali preezistenti, b'tali mod li, f'ċirkustanzi bħal dawn, l-obbligu ta' ħlas tal-kontribuzzjoni inkwistjoni fil-kawża prinċipali jista' jikkostitwixxi ostakolu għaċ-ċittadini ta' pajjiżi terzi li jixtiequ jinvokaw id-drittijiet tagħhom mogħtija minn din id-direttiva.
- 28 F'dan ir-rigward, għandu jiġi enfasizzat li, sew fl-osservazzjonijiet tagħhom kif ukoll waqt is-seduta, ir-rikorrenti fil-kawża prinċipali u l-Kummissjoni rrilevaw li, skont il-leġiżlazzjoni Taljana preezistenti, li għadha fis-seħh, kontribuzzjoni oħra li l-ammont tagħha jammonta għal EUR 73.50 għandha tithallas, fi kwalunkwe każ, kemm għall-ħruġ kif ukoll għat-tiġdid tal-permessi ta' residenza, u dan indipendentement mit-tul ta' żmien tal-permess ta' residenza inkwistjoni, fejn dan l-ammont jidied ma' dak tal-kontribuzzjoni inkwistjoni fil-kawża prinċipali.

- 29 Barra minn hekk, mid-deċiżjoni tar-rinviju jirriżulta li, konformement mal-Artikolu 14a tad-Digriet Legiżlattiv Nru 286/1998, nofs id-dhul iġġenerat mill-ġbir tal-kontribuzzjoni inkwistjoni fil-kawża prinċipali huwa intiż sabiex jiffinanzja l-ispejjeż marbuta mar-ritorn lejn il-pajjiż ta' oriġini jew ta' provenjenza taċ-ċittadini ta' pajjiżi terzi li nstabu li kienu f'sitwazzjoni illegali fit-territorju nazzjonali, fejn il-gvern Taljan ikkonferma dan il-punt waqt is-seduta.
- 30 Għalhekk, l-argument tal-gvern Taljan li l-kontribuzzjoni inkwistjoni fil-kawża prinċipali ma tistax tkun sproporzjonata, peress li d-dhul iġġenerat minn din il-kontribuzzjoni huwa marbut mal-attività ta' investigazzjoni neċessarja bil-għan li tigi vverifikata l-osservanza tal-kundizzjonijiet meħtieġa għall-kisba tal-permessi ta' residenza taht id-Direttiva 2003/109, ma jistax jintlaqa'.
- 31 Fid-dawl tal-kunsiderazzjonijiet preċedenti, ir-risposta għad-domanda magħmula għandha tkun li d-Direttiva 2003/109 tipprekludi legiżlazzjoni nazzjonali, bħal dik inkwistjoni fil-kawża prinċipali, li timponi liċ-ċittadini ta' pajjiżi terzi, li japplikaw għall-ħruġ jew għat-tiġdid ta' permess ta' residenza fl-Istat Membru kkonċernat, il-ħlas ta' kontribuzzjoni li l-ammont tagħha jvarja bejn EUR 80 u EUR 200, sa fejn din il-kontribuzzjoni hija sproporzjonata fir-rigward tal-għan segwit minn din id-direttiva u tista' toħloq ostakolu għall-eżerċizzju tad-drittijiet mogħtija minnha.

Fuq l-ispejjeż

- 32 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

Id-Direttiva tal-Kunsill 2003/109/KE, tal-25 ta' Novembru 2003, dwar l-istatus ta' ċittadini ta' pajjiżi terzi li jkunu residenti għat-tul, kif emendata bid-Direttiva 2011/51/UE tal-Parlament Ewropew u tal-Kunsill, tal-11 ta' Mejju 2011, tipprekludi legiżlazzjoni nazzjonali, bħal dik inkwistjoni fil-kawża prinċipali, li timponi liċ-ċittadini ta' pajjiżi terzi, li japplikaw għall-ħruġ jew għat-tiġdid ta' permess ta' residenza fl-Istat Membru kkonċernat, il-ħlas ta' kontribuzzjoni li l-ammont tagħha jvarja bejn EUR 80 u EUR 200, sa fejn din il-kontribuzzjoni hija sproporzjonata fir-rigward tal-għan segwit minn din id-direttiva u tista' toħloq ostakolu għall-eżerċizzju tad-drittijiet mogħtija minnha.

Firem